

بِسْمِ اللّٰہِ الرَّحْمٰنِ الرَّحِیْمِ

فکر و فن

اسلام اور جمہوریت میں تصور اہلیت

آج پانچ برس گزرنے کے بعد پاکستانی قوم ایک بار پھر انتخابات کے اہم ترین قوی میں حصے کا سامنا کر رہی ہے۔ پاکستان کی تاریخ کے یہ انتخاب جہاں ایک طرف انتہائی متنازعہ حیثیت کے حامل ہیں، شکوک و شبہات اور وسوسوں، اندیشوں کے مہیب سائے پھیلے ہوئے ہیں وہاں اس کے نتائج بھی نوشتہ دیوار کی طرح ثابت ہیں۔ اس کے باوجود خواہی خواہی ہر آنے والا دن انتخابات کی طرف ہمارے قدم بڑھا رہا ہے۔ ان انتخابات کے لئے سیاسی رہنماؤں کی سرکردگی میں قوم نے کئی سالوں سے مطالبے اور ہر تالیں کی ہیں اور سیاسی لیڈر قوم کو یہ تاثر دینے میں پوری طرح کامیاب نظر آتے ہیں کہ وہ ہر آنے والی نئی حکومت سے اپنی شمعِ امید وابستہ کر لے۔ لیکن کتنے ہی مراحلِ انتخاب سے، جو سیاسی جماعتوں کے لئے وصالِ محبوب کی سی حیثیت رکھتے ہیں، گزرنے کے باوجود آج بھی پاکستانی قوم نہ صرف بدآمنی، بدحالی، بے انسانی اور بے روزگاری جیسے بنیادی مسائل سے بری طرح دوچار ہے بلکہ دنیا کی کرپٹ ترین، غیر منظم، انتہا پسند، باہم متفقہ اور غیر محفوظ قوم ہونے کے اعزازات، بھی پاچکی ہے۔

آمریت کے زیر سایہ ۸ برسوں کے دوران ہمارے ہاں جمہوریت کا صور اس شدت سے پھونکا گیا ہے کہ پاکستان کے شہری اب حقیقی جمہوریت کو بھی حسین خواب تصور کرتے ہیں۔ ہر قومی لیڈر جمہوریت کے نام کی یوں مالا جپتا نظر آتا ہے کویا یہ کوئی جنتِ گم گشته اور پاکستانی قوم کے دکھوں کا حقیقی درماں ہو۔ یوں تو ان حالات میں جمہوریت کے تقاضے پورے ہونا بھی ناممکن نظر آتا ہے لیکن بالفرض اگر جمہوریت کو اس کی حقیقی روح کے ساتھ پانے کی بھمُ سعادت حاصل کر بھی لیں تو کیا اس سے ہمارے ملکی و ملی مسائل میں کمی واقع ہونے کا کوئی امکان موجود ہے؟ یہی سوال زیر نظر تحریر کا موضوع ہے کہ سیاسی میدان میں ہماری وہ کوئی ایسی

لغز شیں ہیں جن کی بنا پر اسلامی ریاست بنانے اور اسلامی معاشرہ قائم کرنے کا خواب ابھی تک شرمندہ تعبیر نہ ہو سکا۔

آمریت اور جبر و استبداد کو جدید دنیا کا اجتماعی ضمیر اب روکر چکا ہے، اور میدانِ سیاست میں اسے جاہلیت کی ایک مذموم روایت سے زیادہ کوئی حیثیت حاصل نہیں رہی، اور فی الوقت جمہوریت کو ایک بہترین اور مثالی طرزِ حکومت باور کیا جاتا ہے لیکن ہماری نظر میں جمہوریت یا 'سلطانی' جمہور سے صحیح نو کی امید وابستہ کر لینا بھی ایک سراب سے زیادہ کوئی حقیقت نہیں رکھتا۔ یہی وجہ ہے کہ ان دونوں پاکستان کے مرکزی شہروں میں جمہوریت کے نام پر جو سیاسی نقشہ اور مستقبل کا منظر نامہ دکھائی دیتا ہے، وہ بھی ایک درمند اور محبت دین ولت فرد کو مزید رنج و الٰم اور پریشانیوں کا شکار کر دینے کے لئے کافی ہے۔

الحمد للہ پاکستان کے اکثریتی باشندے مسلمان ہیں اور قرآن و سنت ہی ہمارا سرمایہِ حیات ہے۔ قرآن و سنت پر ایمان اور اس کو زیرِ مطالعہ رکھنے والا مسلمان جس سیاسی ڈھانچے اور اجتماعی نظام سے منوس ہوتا ہے، اس کی جانب کوئی سمجھیدے پیش قدمی دور دور تک پاکستان کے اسلامی معاشرے میں ناپید نظر آتی ہے۔ اس پر طرہ یہ کہ اسلام تو در کنار تحریک پاکستان کے نامور قائدین کے فرمودات کو بھی پوری قوم پس پشت ڈال چکی ہے۔ مقامِ افسوس ہے کہ مسلمان ایک بہترین سیاسی نظام کے حامل ہوتے ہوئے بھی آغیار سے فکری بھیگ مانگنے کا رویہ اپنانے پر قانع ہوئے بیٹھے ہیں۔

ہمارے موجودہ سیاسی منظر نامے میں ہم کن پہلوؤں سے کوتا ہی کا شکار ہیں، اس کی نشاندہی کرنا اہل فکر و نظر کا فرض ہے، تاکہ حق کا پیغام اور اللہ کی جنت پوری ہوتی رہے۔ جہاں تک عملی کوتا ہی کا تعلق ہے تو اسے مجبوری اور اضطرار تک ہی محدود رہنا چاہئے۔ لیکن جب یہ عملی کوتا ہی اعتقاد و نظریے کی شکل اختیار کر جائے تو پھر قوموں کی واپسی انتہائی مشکل ہو جایا کرتی ہے۔ ان حالات میں کتاب و سنت سے منور شدہ نظام کو ہی ہمیں پیش نظر رکھنا ہوگا اور یہی ایک مسلمان کا سرمایہِ حیات ہے!

اسلام اور جمہوریت میں کئی پہلوؤں سے اساسی اور جوہری فرق پایا جاتا ہے۔ چونکہ آج

کل ہمیں انتخاب کا مرحلہ درپیش ہے، اس لحاظ سے ہم یہاں اسی مناسبت سے چند بنیادی پہلووں کا تقابلی جائزہ پیش کریں گے:

اسلام کا تصور اہلیت اور مقصد حکومت

اسلام کا سیاسی نظریہ دراصل اللہ کی حاکیتِ عالیٰ کا مظہر اتم ہے۔ اللہ کی یہ حاکیتِ مطلقہ ہمارے دستور کی طرح مغض ایک لفظی عیاشی نہیں بلکہ ایک بڑی زمینی حقیقت کی حامل ہے جس سے اسلام کے نظامِ سیاست اور دیگر نظام ہائے سیاست میں بنیادی نوعیت کے فرق واقع ہو جاتے ہیں۔ اللہ کی حاکیت جس پر قرآن و سنت کی بے شمار آیات و احادیث شاہدِ عدل[☆] ہیں، اسلام کے سیاسی ڈھانچے کی ایک بالکل جدا گانہ صورت گری پر ثقہ ہوتی ہے۔

اس کے باوجود ہمارے ہاں بعض لوگوں کے نزدیک اللہ کی حاکیت یا اقتدارِ عالیٰ کا مغض لفظی اقرار کر لینا اور اسے سرفہرست درج کر لینا ہی کافی ہے جیسا کہ ہمارے قانون دانوں یا اقتدار پر فائز طبقوں کا روایہ ہے۔ یا بعض دانشور اللہ کی اس حاکیت کے نظریے کو بحیثیتِ مجموعی انسانوں کی خلافت، قرار دیتے ہوئے انہیں یہ حاکیت منتقل کر کے اس مرکزی تصور سے گریز کی را ہیں تلاش کرتے رہے ہیں جبکہ مذکورہ بالا دونوں طریقوں سے اسلام کے سیاسی نظریہ کی حقیقی روح مجرور ہو کر رہ جاتی ہے۔

اللہ کی حاکیت سے مراد ایک طرف اللہ کی شریعت کی حاکیتِ مطلقہ ہے، تو دوسری طرف اس کا مدعای اس شریعت کے نفاذ کے لئے ایسے افراد کا مناصبِ حکومت پر سرفراز ہونا ہے جو اللہ کی حاکیت اور شریعت کو نہ صرف اپنی ذات پر، بلکہ تمام انسانوں پر نافذ کرنے کی کامل و اتم صلاحیت سے بھرہ ور ہوں۔ اس سلسلے میں قرآن کریم کی زیر نظر آیت اس سمجھیت رکھتی ہے جس سے علامہ ابن تیمیہ نے سیاستِ شرعیہ کے دو بنیادی اصولوں کا استنباط کیا ہے، اور یہی اصول دراصل اسلام کے نظامِ سیاست کا اصل الاصول اور بنیادی جو ہر ہیں:

☆ ان آیات و احادیث کے مطالعے کے لئے دیکھئے اسلامی سیاست، ازمولانا گوہر حسن: ص ۲۴۷ تا ۲۶۰ اور جمہوری تصور حاکیت کے لئے: اسلام کا طرزِ حکومت: محدث، جون ۲۰۰۰ء، ص ۲۸۵ تا ۵۵ جبکہ دونوں کے تقابلی مطالعے کے لئے: خلافت و جمہوریت ازمولانا عبد الرحمن کیلانی: ص ۲۲۵ تا ۲۳۰

﴿إِنَّ اللَّهَ يَأْمُرُكُمْ أَنْ تُؤْدُوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعُدْلِ﴾ (الٹساع: ۵۸)

”اللہ تعالیٰ نے مسلمانوں کو اس امر کا پابند کیا ہے کہ وہ اجتماعی ذمہ داریوں کو ان کے اہل افراد کو ادا کریں اور لوگوں میں انصاف کا مرحلہ درپیش ہو تو شریعت اسلامیہ سے ہی فیصلہ کریں۔“ یہ آیت اسلام کے نظام سیاسی کا مرکز و محور ہے جس میں کئی بنیادی تصورات کی نشاندہی کی گئی ہے، مثلاً

① اللہ تعالیٰ نے مناصب یعنی ذمہ داریاں اہل افراد کے سپرد کرنے کا حکم دیا ہے۔ اور اہل افراد کو ذمہ داری تفویض (ادا) کرنا ایک فرض ہے، نہ کہ حق۔ اس فرض کے مخاطب و مکلف متعدد مفسر صحابہ و تابعین[☆] کے نزدیک عوام الناس کی بجائے مسلمانوں کے اہل حل و عقد یا ذمہ دار لوگ (مسلمانوں کے اولیاً و امرا) ہیں۔

② یہ آیت اجتماعی ذمہ داریوں کے بارے میں نازل ہوئی ہے جس کو امانت کے لفظ سے تعبیر کیا گیا ہے، گویا یہ اختیار اور منصب اللہ کی طرف سے ایک امانت ہے جس کی ادا یعنی میں کوتاہی خیانت کے مترادف ہے۔

③ اس آیت میں مندرج الہیت سے مراد ایسے افراد کو مناصب پر فائز کرنا ہے جو اللہ کے قانون کو اللہ کی سرزی میں پر بہتر طور پر نافذ کرنے کی صلاحیت سے بھرہ ور ہوں تاکہ معاشرے میں اللہ کے قانون کی عمل داری ہو۔

آیت کے مذکورہ بالامغایم پر قرآن و سنت کی کئی آیات و احادیث واضح دلیل ہیں، مثلاً کسی اہل فرد کو تعین کرنا ایک حق نہیں بلکہ ایک فرض اور بارہے جس کو بہ احسن طور انجام دینا انتہائی ضروری ہے۔ چنانچہ جو شخص اس ذمہ داری کو صحیح طور پر انجام نہیں دیتا، اس کے بارے میں زبانِ نبویؐ سے شدید وعید آتی ہے:

قال رسول الله ﷺ: «إِذَا ضُيِّعَتِ الْأَمَانَةُ فَانتَظِرْ السَّاعَةَ» قال: كيف

☆ حضرت علیؓ بن ابی طالب، ابن عباسؓ، زیدؓ بن اسلم، شہرؓ بن حوشب اور کھولؓ نے کہا کہ یہ آیت امرا اور حکام کے بارے میں نازل ہوئی ہے۔ تفسیر ابن حجر: ۱۴۵/۵، ابن کثیر: ۲۳۲/۲، قرطی: ۲۵۶/۵.....مزید تفصیل کے لئے دیکھیں: ”محدث، بابت ۹۷۶ء کا نام نمبر جمہوریت یا اسلام، ص: ۲۵

إِضاعتها؟ قَالَ : «إِذَا وُسِّدَ الْأَمْرُ إِلَى غَيْرِ أَهْلِهِ فَانتَظِرْ السَّاعَةَ »

”نبی کریم ﷺ نے فرمایا: جب امانت ضائع کی جانے لگے تو پھر قیامت کا انتظار کرو۔ صحابہ

نے پوچھا: یا رسول اللہ! امانت کے ضیاع سے کیا مراد ہے؟ آپ نے فرمایا کہ جب ذمہ

دار یوں کوں انہل افراد کے سپرد کیا جانے لگے تو پھر قیامت کا انتظار کرو۔“ (صحیح بخاری: ۵۹)

اسلام کی رو سے تمام اختیارات کی مالک اللہ جل جلالہ کی ذات باری تعالیٰ ہے یعنی

حاکمیتِ الہیہ۔ اور دنیا میں جو شخص بھی اس اختیار کو استعمال کرتا ہے، اسے اس اختیار کو اللہ کی

ایک امانت سمجھ کر ہی استعمال کرنا چاہئے، اور یہ مناصب بھی من مانی اور حکمرانی چلانے کی

بجائے اسی جذبے اور قصور سے انہل افراد کو دیے جانے چاہئیں تاکہ وہ ان کا حق ادا کریں۔

۲) اسلام کی نظر میں یہ منصب اور ذمہ داری ایک اعزاز کی بجائے ایسی ذمہ داری اور امانت

ہے جس کا محاسبہ بڑا شدید ہوگا۔ جیسا کہ نبی کریم ﷺ کا فرمان ہے:

«إِنَّهَا أَمَانَةٌ وَإِنَّهَا يَوْمٌ الْقِيَامَةِ خَزِيٌّ وَنَدَامَةٌ ، إِلَّا مَنْ أَخْذَهَا بِحَقِّهَا وَأَدْعَى

الذِّي عَلَيْهِ فِيهَا» (صحیح مسلم: ۱۸۲۵)

”یہ منصب ایک ذمہ داری ہے جو روز قیامت رسولی اور ندامت کا موجب ٹھہرے گی۔ مساوا

اس شخص کے جو اس حالت میں اس پر فائز ہوا کہ وہ اس کا حق رکھتا تھا اور اس نے اس ذمہ

داری کو ادا کرنے کی پوری کوشش کی۔“

۳) اسلام کا مسلم ذمہ داران سے تقاضا یہ ہے کہ وہ اجتماعی ذمہ دار یوں پر ایسے افراد کو فائز

کریں بلکہ مسلمانوں کی خدمت انہیں پر مامور کریں جو اس کی بہتر الہیت رکھتے ہوں۔

الہیت کی دو صورتیں ہیں: الہیت بالفعل یا الہیت بالقوۃ

یعنی ایسے شخص کا ماضی اس امر کا آئینہ دار ہو کہ وہ اپنی ذمہ دار یوں کو نجات ہو اور ماضی میں

دی گئی ذمہ دار یوں کو ذاتی اختیار و تعیش میں صرف کرنے کی بجائے قومی مصالح اور منصب کے

فرائض کو نجات نے پر اپنی توجہ مرکوز رکھتا ہو۔

اس سلسلے میں مذکورہ بالا آیت کا شانِ نزول مزید رہنمائی کرتا ہے۔ یہ آیت فتح مکہ کے

☆ اس فرمان نبوی میں قیامت کے انتظار سے مراد یا تواجہ ای ہلاکت و بر بادی ہے، یا انفرادی موت یا عذاب

جیسا کہ امام راغب اصفہانیؒ نے المفردات میں الساعۃ کے یہی تین معانی بیان کئے ہیں۔ (۱۳۵۱ مترجم)

موقع پر اس وقت نازل ہوئی جب آپ ﷺ بیت اللہ میں داخل ہوئے اور آپ نے بیت اللہ کی چاپیاں بنو شیبہ سے لے کر حضرت عباسؑ کو دینے کا قصد کیا تو اللہ تعالیٰ کو یہ امرنا گوار گز را اور اللہ نے روکتے ہوئے یہ حکم نازل فرمایا کہ عثمانؑ بن طلحہ کا خاندان چونکہ پہلے بیت اللہ کا کنجی بردار تھا، اور انہوں نے اپنی ذمہ داری بے طریق احسن انجام دی تھی، اس لئے اب بھی یہ ذمہ داری اُنہی کو تفویض کی جائی چاہئے۔ (تفیر ابن کثیر: زیر آیت مولہ بالا)

چنانچہ بیت اللہ کی چاپیوں کی ذمہ داری کے لئے حضرت عثمانؑ بن طلحہ کے خاندان کو منتخب کرنے کی بیاد ان کی ماضی کی وہ ثابت شدہ الہیت تھی جو مستقبل میں بھی اس امر کی قوی ضمانت ہے کہ وہ آئندہ بھی اس منصب کے تقاضوں سے عہدہ برآ ہوں گے۔

بعض اوقات ایسے تو نہیں ہوتا کہ ماضی میں کسی شخص نے کوئی کارہائے نمایاں سرانجام دیے ہوں لیکن اس متعلقہ فرد میں یہ الہیت بالقوۃ موجود ہوتی ہے کہ یہ تصور کیا جاسکتا ہے کہ یہ شخص دیگر امور میں اپنی ذمہ دارانہ روشن کی بنابر پر مزید سونپے جانے والے معاملات میں ذمہ داری کا مظاہرہ کرے گا، لیکن اس نوعیت کی الہیت کے بارے میں ایک سے زیادہ آراء بھی پائی جاسکتی ہیں، جیسا کہ اُسامہ بن زید رضی اللہ عنہ نے فرمایا تھا:

«إِنْ تَطْعُنُوا فِي إِمَارَتِهِ فَقَدْ كُنْتُمْ تَطْعُنُونَ فِي إِمَارَةِ أَبِيهِ مِنْ قَبْلِ وَأَيْمَنِ اللَّهِ إِنْ كَانَ لِخَلِيقًا لِلإِمَارَةِ وَإِنْ كَانَ لَمِنْ أَحْبَبِ النَّاسِ إِلَيْيَّ وَإِنْ هَذَا لَمِنْ أَحْبَبَ النَّاسَ إِلَيْيَّ بَعْدَهُ» (صحیح بخاری: ۲۳۶۹)

”تم اس کی امارت کے بارے میں اعتراض کرتے ہو، اور تم اس سے قبل اس کے والد کے بارے میں بھی یہی رویہ اختیار کر چکے ہو۔ والله! یہ امارتِ لشکر کے لئے بالکل موزوں ہے، اس کا والد میرے لئے محبوب ترین تھا اور یہ بھی اس کے بعد میرے لئے محبوب ترین ہے۔“

علامہ ابن تیمیہؓ کسی بھی منصب پر تعیناتی کے بارے میں لکھتے ہیں کہ ”اصلح (ابل و موزوں ترین) فرد موجود ہے تو ولی الامر کا فرض یہ ہے کہ وہ اُسے ولایت و اختیار عطا کرے، اگر اصلح موجود نہ ہو تو پھر صاحب کو یہ ذمہ داری تفویض کرنی چاہئے۔ ہر منصب اور عہدے کے مناسب حال الاشش کو مقرر کرنا والی کا فرض ہے۔ اگر والی نے اپنی طرف سے پوری کوشش اور جدوجہد کے بعد ایسا کر دیا تو اس نے ولایت و خلافت کا حق ادا کر دیا اور

کہا جا سکتا ہے کہ ایسا حکمران عادل اور عند اللہ مقتطع ہے۔» (سیاست شرعیہ: ص ۹۶)

پھر منصب کی دو بنیادی الہیتوں کا ذکر کرتے ہوئے امام صاحب فرماتے ہیں:

”صاحب منصب کے لئے قوی اور امین ہونا بنیادی اوصاف ہیں۔ اور قوت سے مقصود علم و عدل اور اپنے احکام کو نافذ کرنے کی الہیت ہے جبکہ امانت سے مراد خشیت الہی اور حقوق الہی کو تقلیل متاع دنیا کے عوض فروخت نہ کر دینا ہے۔“ (ایضاً: ص ۹۷)

چنانچہ اسلام میں منصب پر تعین الہیت کی بنا پر ہی ہوتا ہے، نہ کہ کسی اور بنا پر اور جو شخص یہ ذمہ داری ایسے فرد کو تفویض کرے جو اس کا اہل نہیں ہے تو ایسے شخص کے بارے میں نبی کریم ﷺ نے بڑے سخت الفاظ میں وعدہ نازل فرمائی ہے:

«من وُلِيَّ مِنْ أَمْرِ الْمُسْلِمِينَ شَيْئًا فَوْلَى رَجُلًاٌ وَهُوَ يَجِدُ مِنْ هُوَ أَصْلَحُ
لِلْمُسْلِمِينَ فَقَدْ خَانَ اللّٰهَ وَرَسُولَهُ» (مترک حاکم، فتاویٰ ابن تیمیہ: ۳۶۹/۲)

”جس شخص کو مسلمانوں کے معاملات میں کوئی ذمہ داری سونپی گئی اور اس نے کسی شخص کو آگے منصب پر فائز کیا، حالانکہ اس منصب کے لئے اس سے بہتر شخص موجود تھا تو آگے منصب پر فائز کرنے والا یہ شخص اللہ اور رسولؐ (کی امانت) میں خیانت کا مرتكب ہے۔“

ایک اور فرمان نبویؐ ان الفاظ سے بھی آیا ہے کہ

«من استعمل رجالاً من عصابة وهو يجد في تلك العصابة أرضي منه
فقد خان الله وخان رسوله وخان المؤمنين» (مترک حاکم: ۹۲۸/۲)

”جس نے ایک جماعت پر ایسے شخص کو ذمہ داری سونپی حالانکہ اس جماعت میں اس سے زیادہ موزوں اور بہتر شخص موجود تھا تو اس نے اللہ، اس کے رسول اور مسلمانوں سے خیانت کا ارتکاب کیا۔“

۲ مسلمانوں میں کسی کو ذمہ داری دینے کا مقصد صرف حکومت اور شریعت الہیہ کا قیام ہونا چاہئے نہ کہ کوئی اور دوسری منفعت۔ قرآن کریم کی اس آیت کے دوسرے جز ﴿أَنْ تَحْكُمُوا بِالْعُدْلِ﴾ سے حاصل ہونے والا یہ دوسرا بنیادی اصول ہے۔

یوں تو اس آیت کا بکثرت حوالہ دیا جاتا ہے لیکن ہمارے ہاں عدل کا مفہوم مطلق اور وسیع معنی میں لیا جاتا ہے جب کہ اسلام میں عدل کے مفہوم کا تعین نبی کریم ﷺ کے اس فرمان

مبارک سے بخوبی ہو جاتا ہے جسے حضرت علیؓ نے روایت کیا ہے کہ آپ ﷺ فرماتے ہیں:

«كتاب الله فيه نبأ ما كان قبلكم وخبر ما بعدكم وحكم ما بينكم هو الفصل ليس بالهزل . من قال به صدق ومن عمل به أجر ومن حكم به عدل»

”یہ اللہ کی کتاب (قرآن مجید) ہے جس میں گذشتہ قوموں کے حالات ہیں اور آنے والے واقعات کی خبر ہے۔ یہ کتاب تمہارے مابین پیش آنے والے مسائل کے لئے فیصلہ کن (حکم) ہے۔ یہ فیصلہ کرنے والی کتاب ہے، کوئی مذاق نہیں۔ جس نے اس کی بنا پر کوئی بات کی تو اس نے سچ بولا۔ جس نے اس کی بنا پر عمل کیا تو وہ اجر کا مستحق ہو گیا، اور جس نے اس کے مطابق فیصلہ کیا تو اُسی نے عدل حقیقی کو ملحوظ رکھا۔“ (سنن ترمذی: ۲۹۰۶)

◎ اس فرمانِ نبویؐ میں عدل و انصاف کو کتابِ الہی کے ساتھ فیصلہ کرنے سے مشروط قرار دیا گیا ہے۔ اسلام کی نظر میں کتابِ الہی کو نظر انداز کر کے عدل کرنا ممکن نہیں، یہی وجہ ہے کہ اللہ تعالیٰ نے قرآن حکیم میں یہ بھی قرار دیا ہے کہ

﴿وَمَنْ لَمْ يَحْكُمْ بِمَا أَنزَلَ اللَّهُ فَأُولَئِكَ هُمُ الظَّالِمُونَ﴾ (المائدۃ: ۲۵)

”جو اللہ کی نازل کردہ وحی (قرآن و سنت) سے فیصلہ نہ کریں تو ایسے لوگ خالم ہیں۔“

ظاہر ہے کہ ”ظلم“ عدل کے عین متضاد و صفت ہے۔ اور کتاب و سنت کے مساوا سے فیصلہ کرنے کو ”ظلم“ سے تعبیر کیا گیا ہے، گویا اس آیت کا مفہوم مخالف یہ تقاضا اور تعین کرتا ہے کہ عدل سے مَا أَنْزَلَ اللَّهُ کے مطابق فیصلہ کرنا ہی مراد لیا جائے۔ چنانچہ ہر وہ فیصلہ جو کتاب اللہ کو نظر انداز کر کے کیا جاتا ہے، انسان چاہے اس کو لا کھ عدل تصور کرے لیکن درحقیقت اللہ کی نظر میں وہ عدل کا حقیقی تقاضا پورا نہ کرتے ہوئے ظلم کا مرتكب ہوتا ہے۔

کتاب و سنت سے فیصلہ کرنے اور اللہ و رسول ﷺ کو فیصلہ کن حیثیت دینے پر بیسیوں آیات و احادیث پیش کی جاسکتی ہیں، لیکن تفصیل کا یہ موقع نہیں۔ چنانچہ قرآن میں ذکر کردہ عدل کو قرآن کے تصورِ عدل سے ہی مشروط سمجھنا ضروری ہے۔

◎ اسلام میں حکومت اور مناصب کا مقصد اصلیٰ شریعتِ اسلامیہ کا نفاذ ہے، حتیٰ کہ حضرت علیؓ نے ایک بار اپنے دورِ خلافت میں لوگوں کو امارت کی اہمیت بیان کرتے ہوئے فرمایا کہ ”amarat کا قیام ہر حال میں ضروری ہے، چاہے امیر ذاتی طور پر نیک ہو یا گناہ گار۔

لوگوں نے پوچھا کہ امیر المؤمنین! نیک امیر کا تو مقصد واضح ہے، فاجر امیر کا کیا فائدہ؟ تو آپ نے جواب دیا کہ اس سے اتنا فائدہ تو ضرور حاصل ہو گا کہ

یُقام بها الحدود و تأمين بها السُّبُل ويُجاهد به العدو و يُقْسَم بها الغيء
”حدود اللہ کو قائم کیا جائے گا، گزر گا ہوں میں امن و امان قائم ہو جائے گا، دشمن اسلام سے جہاد ممکن ہو گا اور مالِ فتنے کی تقسیم ہو سکے گی۔“ (فتاویٰ ابن تیمیہ: ۳۲۹/۶)

● حضرت علیؓ کا ایک اور فرمان یہ بھی ہے کہ ”مسلمانوں کے فرمان روایہ فرض ہے کہ وہ اللہ کی نازل کردہ شریعت سے فیصلہ کرے اور امامت ادا کرے اور جب وہ یہ کام کر رہا ہو تو مسلمانوں پر بھی یہ فرض ہے کہ وہ اس کی سنیں اور اس کی اطاعت بجالائیں۔“ (کنز العمال)

حضرت علیؓ کے ان فرایم سے پتہ چلتا ہے کہ امارتِ اسلامیہ کے بنیادی فرائض میں حدود اللہ کا قیام، امن و امان، ریاستِ اسلامیہ کا تحفظ اور ظلم و ستم کا خاتمه وغیرہ شامل ہیں اور ظاہر ہے کہ حدود اللہ کا قیام ایک شرعی تصور و ضرورت ہے۔ قرآن کریم میں ہے:

﴿الَّذِينَ إِنْ مَكَنُنَّهُمْ فِي الْأَرْضِ أَقَامُوا الصَّلَاةَ وَاتَّقُوا الزَّكُوْةَ﴾... الخ
”اگر ہم مسلمانوں کو زمین میں اقتدار بخیں تو یہ نماز قائم کریں، زکوٰۃ ادا کریں اور امر بالمعروف و نهى عن المنکر کو قائم کریں گے۔“

مصر کے ممتاز مفکر سید قطب شہید لکھتے ہیں کہ

”میں ان لوگوں کو غلط فہمی کا شکار سمجھتا ہوں جو کہتے ہیں کہ اسلامی نظام اصل میں اسلامی سوتلزم ہے، یا اسلامی جمہوریت ہے۔ اسلام کے نظام سیاسی کے چار بنیادی اصول ہیں: حاکمیت اللہ، عدل من الحکام، اطاعت فی المعروف اور شوریٰ۔“ (العدالة الاجتماعية: ص ۹۳ تا ۱۰۱)

موجودہ سیاست سے ایک مقابل

یہ تو ہیں شریعتِ اسلامیہ کے واضح اور دوڑوک تصورات جن کی مختصر طور پر یاد دہانی کے بعد آئیے ہم دیکھتے ہیں کہ فی زمانہ ہمارے ہاں منصب و اعزاز کو کس بنایا پر حاصل کیا یا عطا کیا جاتا ہے اور عوام کس بنایا پنے نمائندے منتخب کرتے ہیں؟ یہاں یہ واضح رہنا چاہئے کہ جمہوریت اپنی اساس، ساخت اور طریق کار ہر پہلو سے اسلام کے نظام سیاست سے یکسر مختلف ہے۔

اسلام کے تصورِ انتخاب، تصورِ نمائندگی، تصورِ اہلیت، اساسی جو ہر، مقصد و مطلب اور بنیادی تصور و میکانزم غرض ہر پہلو سے اسلام اور جمہوریت میں واضح تضاد پایا جاتا ہے لیکن سرداشت دیگر پہلوؤں سے صرف نظر کرتے ہوئے ہم صرف تصورِ اہلیت تک محدود رہیں گے۔

جیسا کہ اوپر ذکر کردہ آیات و احادیث سے علم ہوا کہ اسلام کی نظر میں منصب کا تعین اہلیت کی بنا پر ہی ہوتا ہے اور کوئی خارجی بنیاد اس میں مؤثر نہیں ہے۔ اس کی وجہ یہ ہے کہ دیگر تمام وجوہات مختلف لوگوں کو مناصب پر فائز تو کر سکتی ہیں لیکن معاشرے اور اجتماع کی خدمت اور ترقی کی قوی ضمانت قرار نہیں پا سکتیں اور شریعت مطہرہ کے نفاذ و عمل داری کی طرف بھی معاشرے کا رخ موڑنے پر قادر نہیں ہوتیں۔

لیکن جب ہم اپنے گرد و پیش پر نظر دوڑاتے ہیں تو فی زمانہ ہمیں بے شمار ایسے امیدوار ان مناصب میدان سیاست میں نووارد نظر آتے ہیں، جن کی مطلوبہ منصب کے لئے اہلیت کسی سابقہ کارگزاری اور اجتماعی خدمت کی بجائے، بعض اوقات کسی مضبوط سیاسی پارٹی کی پشت پناہی ہوتی ہے، تو کوئی امیدوار ایک منصب کے دیوانہ وار حصول کے لئے آن گنت مال و دولت لٹانے کی صلاحیت رکھتا ہے۔ کسی کی قوت کا راز اس کے مضبوط خاندانی اثر و سوناخ میں پوشیدہ ہے تو کوئی عوام کو اپنی جادو اثر و عدوں سے متأثر کر کے اُن سے ووٹ مانگنے کی صلاحیت سے ملا مال ہے۔ حتیٰ کہ بعض سیاستدانوں کے ووٹ حاصل کرنے کی اہم بنیاد اس کے سوا کوئی نہیں ہوتی کہ وہ بعد میں اپنے ووٹروں کے جائز و ناجائز کام کروانے کے لئے بڑے مؤثر تصور کئے جاتے ہیں۔ بعض سیاستدان صرف اس بنا پر کامیاب ہو جاتے ہیں کہ وہ نفسیاتی ہتھکنڈوں سے بخوبی فائدہ اٹھانے کا ہنر رکھتے ہیں یا بعض جاگیر داروں کے ووٹ اُن کو منتخب نہ کریں تو وہ امیدوار اُن لوگوں کا جینا دو بھر کرنے کی قدرت رکھتے ہیں۔

یہ اور اس نوعیت کی کئی دیگر وجوہات ہیں جن کی بنا پر عوام کی رائے پر اثر انداز ہو کر موجودہ جمہوری نظام میں سیاسی رہنمای عوام کے نمائندے بن بیٹھتے ہیں جو دراصل عوام کی ضروریات کے استھصال یا ان کے وقتی جذبات سے فائدہ اٹھا کر درحقیقت اپنا اوسیدھا کرتے ہیں۔

☆ مزید تفصیل کے لئے دیکھیں: 'اسلام اور جمہوریت میں تصورِ نمائندگی'؛ محدث، اکتوبر ۱۹۹۲ء، ص ۲۱۰ تا ۲۱۱

جمہوریت کا یہ تصور الہیت و نمائندگی آج دنیا کے میسیوں ملکوں میں اپنی حقیقت آشکارا کر چکا ہے جس میں بظاہر عوام کا نمائندہ بننے والا درحقیقت محض مقابلگا چند وٹوں کی اکثریت کا مرہون منت ہوتا ہے اور اکثر ویژت اس کو نامنظور کرنے والے مجموعی طور پر اس کو قبول کرنے والوں سے کہیں زیادہ ہوتے ہیں، گویا رد کرنے والوں کی مجموعی اکثریت کے باوجود وہ ان کا نمائندہ ٹھہرتا[☆] ہے۔ اس بنا پر بظاہر عوام کی نمائندگی کا اعزاز پانے والے عوام کی حکومت کے نام پر اشرافیہ کا ایسا نیا جتحا بن بیٹھتے ہیں جو عوام سے ایک بار ووٹ لینے کے بعد اپنے منصب کے باقی ایام عوامی خدمت سے قطع نظر اپنے منادات کی اسیری اور اپنی لائق و طبع کی تسلیم کے لئے ہر لمحہ صرف کرنے میں گزار دیتے ہیں۔ گویا جمہوریت کا نظریہ حکومت عوام، اس نفرے اور لفظ کے استعمال سے زیادہ کوئی وقعت نہیں رکھتا، جس میں اشرافیہ کا ایک گروہ عوام کی حکومت کے نام پر ان کے سر پر مسلط رہتا ہے۔

اس کی مثالیں جدید دنیا میں ہر طرف بکھری نظر آتی ہیں، جیسا کہ آج عوام کی حکومت کے نام پر نہ صرف پاکستان میں ابتدا ہی سے چند خاندان عوامی حاکمیت کا مصدق، ٹھہر چکے ہیں بلکہ دنیا کی بڑی جمہوریتوں مثلاً امریکہ و بھارت میں بھی چند خاندانوں (گاندھی، نہرو اور بیش و کنٹن وغیرہ) کے گرد ہی 'عوامی حاکمیت' کا نعرہ طواف کرتا دکھائی دیتا ہے۔ دوسری طرف عوام جمہوریت کے نام سے حکومت کا ایڑام سنبھے کے باوجود ابھی تک محروم اور بنیادی سہولتوں کے ہی متلاشی نظر آتے ہیں۔

ہر دونظاموں میں تصور الہیت کا تجزیہ

◎ اسلام اور جمہوریت میں الہیت کا یہ فرق دراصل ہر دونظاموں کی اساسی روح میں

☆ اسلام میں عوام کی رائے بڑی اہمیت رکھتی ہے لیکن اس کا کردار افعالی ہے، وہ منصب کی نشاندہی کی صلاحیت تو نہیں رکھتے لیکن صاحب منصب ان کا اعتماد یافتہ ضرور ہوتا ہے جسے ولاة الامر الہیت کو منظر رکھتے ہوئے متعین کرتے ہیں، جیسا کہ حضرت عثمان[ؓ] کو خلیفہ متعین کرتے ہوئے عبد الرحمن بن عوف[ؓ] نے رائے عامہ کو پیش نظر کھاتا تھا: إِنِيْ قَدْ نَظَرْتُ فِيْ أَمْرِ النَّاسِ فَلِمْ أَرَهُمْ يَعْدِلُوْنَ بِعَثْمَانَ (بخاری: ۲۶۶۷)

خلافے اربعہ میں سے کسی کا انتخاب جملہ عوام نے برآ راست نہیں کیا لیکن وہ سب امت کے اعتماد یافتے تھے۔

موجود ہے۔ جمہوریت چونکہ عوامی حاکیت کا داعی نظامِ سیاست ہے، اس لئے وہاں انتخاب کا یہ اختیار بظاہر عوام کو ہی حاصل ہے۔ جبکہ اسلام چونکہ حاکیتِ الہیہ کا علم بردار ہے، اس بنا پر وہاں اجتماعی مناصب کی الہیت کے لئے متعلقہ فرد کا شریعتِ اسلامیہ کے نفاذ اور اسلامی تصورات پر عملِ داری کے لئے موزوں و مناسب ہونا زیادہ اہمیت رکھتا ہے۔

⦿ یہ بھی حاکیت کے اساسی نظریے کا ہی مظہر ہے کہ اسلام میں حاکیت چونکہ اللہ تعالیٰ کو حاصل ہے، اس بنا پر اس کی شریعت کے ماہر اور اس پر عمل پیرالوگ نہ صرف خود ذمہ دار یوں کے لئے موزوں ٹھہر تے ہیں بلکہ آگے بھی مناصب کے لئے نامزدگی کرنا ان کا استحقاق ہوتا ہے۔ گویا اسلام میں مناصب کی تقسیم اوپر سے نیچے کی طرف ہوتی ہے، جس میں عوام کا انتخاب میں کوئی کردار ہونے کی بجائے صاحبِ منصب کے لئے محض ان کا اعتماد یافتہ ہونا ہی کافی ہوتا ہے۔ ☆ اس کے برعکس جمہوریت چونکہ حاکیتِ عوام کی داعی ہے، اس بنا پر جمہوریت میں عہدوں کی تعیناتی اہل فکر و نظر کی بجائے، ہر شخص کا بنیادی حق قرار پاتی ہے۔ یعنی حکومت بظاہر نیچے سے اوپر کی طرف جاتی دھائی دیتی ہے۔ ایسی صورت میں معاشرے میں بھی اللہ کی طرف رجوع کی بجائے عوام الناس کے مفادات یا غیرِ الہی آغراض پورے ہونے کے امکانات قوی ہوتے ہیں جبکہ اسلام کا مقصد معاشرے کو اللہ کی بندگی کی طرف لانا ہے۔

⦿ اسلام کا یہی تصورِ حاکیت اس کے طرزِ شورائیت میں بھی نمایاں ہے۔ اگر مشاورت میں ووٹنگ کا طریقہ اپنایا جائے تو اس کا مطلب تمام اراکین کی حاکیت کا تحفظ ہے جو وہ عوام سے لے کر آئے ہوتے ہیں۔ اور ووٹنگ کا تقاضا یہ ہے کہ جس طرف یہ حاکمیتیں زیادہ ہو جائیں، فیصلہ اس کے مطابق ہونا چاہئے جبکہ اسلام میں حاکیتِ الہیہ کا تصور ہے، اس بنا پر ووٹنگ کی بجائے دلیل و استدلال کی بناء ہی پر فیصلہ ہوتا ہے، جو شرعی و تحریباتی ہر دونوںیت کے

☆ جیسا کہ نبی کریم ﷺ نے حضرت عثمان بن عفان کو اشارتاً ان کی امارت کے متعلق یہ ہدایت فرمائی تھی کہ «يا عثمان! إنه لعل الله يقمصك قبيصاً فإن أرادوك على خلعه فلا تخلعه» (سنن ترمذی: ۳۷۰۵) ”عثمان! عقریب اللہ تعالیٰ تجھے خلعت (amarat) پہنائیں گے، لوگ تجھ سے اس کے اُتارنے کا مطالبہ کریں گے، لیکن تو اسے مت اُتارنا۔“

دلائل ہوتے ہیں۔ البتہ ذوقی یا احتمالی دلائل میں صاحب امر کو ایک رائے کو ترجیح دینے کا حق حاصل ہوتا ہے۔ گویا اسلامی شورائیت کئی متوالی حاکمیتوں کے اشتراک، کی بجائے اللہ کی حاکمیت کے قریب ترین ہوتی ہے اور اس کے اراکین بھی ماہر شریعت ہوتے ہیں، جیسا کہ خیر القرون کی شوریٰ کے اراکین کو ملاحظہ کیا جاسکتا ہے۔

● اسلام میں رائے عامہ کسی منصب کے لئے فیصلہ کن کردار ادا نہیں کرتی بلکہ ارکان شوریٰ یا ولادۃ الامر مختلف ذمہ داریوں کے لئے افراد کو معین کرتے ہیں۔ اس کی وجہ یہ ہے کہ عوام کا انتخاب تو ان کے ذاتی مقاصد یا ظاہری نعروں کے تابع ہوتا ہے جس کے دھوکے میں وہ آجاتے ہیں۔ جبکہ اسلام کا بنیادی مقصد معاشرے پر اللہ کی حاکمیت یعنی شریعت اسلامیہ کا نفاذ ہے، اس لئے وہاں ایسے ہی لوگ الہی مقاصد کی تکمیل کی غرض سے مختلف لوگوں کی الہیت کے مطابق ان کو ذمہ داریاں سونپتے ہیں۔

● علاوہ ازیں جمہوریت میں چونکہ مناصب بظاہر تمام عوام کا استحقاق ہیں، اس بنا پر ہر منصب کے لئے ایک مخصوص وقت مقرر ہے، تاکہ بعد میں یہ منصب دوسرے لوگوں کو بھی حاصل ہو سکے۔ جبکہ اسلام کی رو سے منصب کا اصل رخ اللہ کے دین کو بدرجہ اتم نافذ کرنے کی ذمہ داری کو پورا کرنے اور فلاج عامہ کی الہیت سے متعلق ہے، اور جو شخص اس مقصد شرعی کو پورا کرنے کی الہیت سے بہرہ ور ہو، وہ ایک طویل عرصہ اس منصب پر متنکن[☆] رہ سکتا ہے، تا وقٹیکہ وہ اس میں کسی خلل (کفر بواح وغیرہ) کا مرتكب نہ ہو اور یہ مدت انتہائی کم یا انتہائی زیادہ بھی ہو سکتی ہے۔ چنانچہ اسلام میں جمہوریت کی طرح عوام کسی امیر کی معزولی کا فیصلہ کرنے کے مجاز نہیں ہوتے، البتہ جب حکمران نماز کے بنیادی فرض سے غفلت شعاراتی اپنائے تو اس وقت لوگوں پر اس کی اطاعت کرنا ضروری نہیں رہتا۔

ممکن ہے کہ بعض لوگ یہ کہیں کہ اسلام کا نظام سیاست یعنی خلافت، حاکمیت الہی کے نام پر ایک مخصوص مذہبی طبقے کی حکومت کا نام ہے، جس کو تھیا کریں کے نام سے جدید دنیا بڑی شدت سے رد کر پکھی ہے۔ اس سلسلے میں واضح رہنا چاہئے کہ اسلام میں نہ تو علماء کا کوئی مخصوص

[☆] تفصیل کے لئے دیکھئے: مقالہ ”نفاذِ دین“ کے لئے چند شرائط، مقالات اصلاحی: ج ۱ ص ۲۵۳ تا ۲۵۸

طبقہ ہے، نہ ہی پاپائیت کی طرح انہیں عام شخص سے کوئی امتیاز حاصل ہے اور نہ اس کے لئے کوئی خصوصی احکامات ہیں۔ البتہ اسلام ایک خاص طبقہ کی بجائے ایک خصوص علمی اہلیت[☆] اور ایک عملی کیفیت (تقویٰ) کا تقاضا ضرور کرتا ہے جو اللہ کی شریعت کو سمجھنے، پھر اسے اپنے اور دوسروں پر نافذ کرنے کے لئے ضروری ہے۔ غرض خلافت درحقیقت اللہ کی حاکمیت (شریعت کی حاکمیت) کا نام ہے، جس شریعت کی خلیفہ بھی مخالفت کرے تو وہ مستوجب سزا ہبہتا ہے۔ دیکھئے حضرت ابو بکرؓ صدیق کا خطبہ خلافت

الغرض اسلام کا نظریہ اہلیت، اس کے تصورِ اقتدارِ اعلیٰ سے جڑا ہوا ہے۔ اللہ کی ذات حاکم اعلیٰ ہے تو اس کی شریعت کو اُس کے الفاظ و مراد کی بناء پر دنیا میں نافذ کرنا اسلام کا مقصدِ اصلی ہے۔ اور جو لوگ اس شریعت پر عمل پیرا اور اس کے حال ہیں، وہ لوگ معاشرے میں مزید ذمہ داروں کو متعین کر کے معاشرے کا رخ اسلامی مقاصد کی طرف موڑنے کے ذمہ دار ہیں۔

‘اسلامی جمہوریت، کیوں کر؟’

جمہوریت جہاں ایک طرف عوام کی حاکمیت کی دعویدار ہے، وہاں اس بنیادی نعرے کے بعد اس کا دوسرا بنیادی اصول اللہ کی حاکمیت کا انکار یعنی سیکولرزم (نمہب بیزاری) بھی ہے۔ گویا ایک طرف جمہوریت عوام کی حاکمیت کی داعی ہے تو اس کے ساتھ ہی نمہب کی حاکمیت یا عمل داری کی شدید مخالف بھی ہے۔ اور اپنے اس موقف میں بڑی واضح ہے لیکن ہمارے ہاں بعض دانشوروں کا نظریہ خلافت عجب شمویت کا شکار ہے۔ ایک طرف تو وہ اللہ کے لئے اقتدارِ اعلیٰ کا تصور کرتے ہیں تو ساتھ ہی وہ یہ اقتدارِ اعلیٰ انسان کو بجیشیتِ مجموعی منتقل کر دیتے ہیں کہ ”عام مسلمان خلیفہ ہوتے ہیں اور پھر وہ اپنی خلافت ایک شخص میں مرکوز کرتے اور اسے تفویض کرتے ہیں۔“

ایسے لوگوں کا یہ روایہ اسلام کے نام پر دراصل جمہوری تصورات کی عمل داری کا ہے جس کو اسلام کا مجموعی مزاج کسی طرح قبول نہیں کرتا اور کتاب و سنت میں اس کے خلاف کئی ایک دلائل موجود ہیں۔ ایسی اسلامی جمہوریت اور مغربی جمہوریت میں صرف اتنا فرق ہے کہ وہاں یہ حاکمیت تمام انسانوں کو حاصل ہوتی ہے اور یہاں تمام مسلمانوں کو۔

یاد رہے کہ اللہ کی حاکیتِ مطلقہ میں انسان تو کجا، سید المرسلین ﷺ بھی شریک نہیں۔ قرآن کی رو سے کسی نبی کو روانہ نہیں کہ وہ لوگوں کو اللہ کی بجائے اپنی طرف دعوت دے بلکہ نبی کی بات کو بہ تسلیم و رضا قبول کرنے کی وجہ بھی اس بات کے من جانب اللہ ہونے میں پوشیدہ ہے، کیونکہ نبی کا تعین اللہ کی طرف سے ہوتا ہے، اور وہ اللہ کی وحی کو ہی اپنی زبان سے ادا کرتا ہے، اس لئے اُس کی ہر بات کو تسلیم کیا جاتا ہے۔

تصویرِ حاکیت کی اس ثنویت کے ساتھ یہ امر مزید حیرانگی کا باعث ہے کہ جب بعض متحرك دینی جماعتوں ایک طرف تو سیکولرزم کے آثرات سے ملک کو بچانے کے لئے غیر معمولی جدوجہد کرتی نظر آتی ہیں تو دوسری طرف اس جمہوری طرزِ سیاست کی بھی علم بردار نظر آتی ہیں جس کا دوسرا اساسی اصول سیکولرزم ہے۔

جمہوریت کو اسلامی بنانے اور کہنے کا تصور ایک سراب سے زیادہ نہیں کیونکہ ہر نظام اپنی وضع قطع اور ساخت و پرداخت میں اپنے اساسی نظریات و معتقدات کا لینی مظہر ہوتا ہے۔ جیسا کہ ہم ذکر کرچکے ہیں کہ جمہوریت کا تصور اہلیت اور اسلام کا تصور اہلیت دو بالکل متفاہ تصور ہیں، یہی وجہ ہے کہ ان دونوں کے لئے ہر دو نظاموں میں بالکل جدا گانہ میکانزم اختیار کیا گیا ہے۔ غیر اسلامی نظاموں کو اسلامی لیبل لگادینے سے کوئی نظام ہرگز اسلامی نہیں بن سکتا!!

◎ اسلام کی رو سے اجتماعی میدان میں مقاصدِ شرع کی تکمیل ایسا برتر مقصد ہے جو اگر فاجر سلطان سے بھی پورا ہوتا ہو تو ایسے امیر کو اس دوسرے حکمران پر ترجیح دی جائے گی جو ذاتی طور پر تو نیک و پرہیزگار ہے، لیکن مقاصدِ شرع کی تکمیل کی صلاحیتِ تامہ سے محروم ہے۔ چنانچہ امام احمد بن حنبلؓ سے جب ایسے دو اشخاص کی بابت یہ پوچھا گیا کہ کس کو ترجیح دی جائے؟ تو انہوں نے یہ داشمندانہ موقف پیش کیا کہ

”اجتماعی مصالح کی بہتر تکمیل کے لئے ایسے فاجر امیر کا انتخاب زیادہ موزوں ہے، بجائے ایسے مقتضی شخص کے جو اجتماعی مصالح کی صلاحیت نہیں رکھتا۔ کیونکہ فاجر کا فجور اس کی ذات کے لئے، جبکہ اس کا عامتہ اُرسلین کے لئے مفید ہونا عوام کے لئے نفع بخش ہے۔ برخلاف ایسے شخص کے جو ذاتی طور پر تو مقتضی ہے، لیکن عوام میں دین و شریعت کے نفاذ اور دیگر مقاصد کو پورا کرنے کی صلاحیت سے محروم ہے۔“ مُلْفَضًا

● اسلام میں چونکہ حاکیت عوام کا حق نہیں ہے، بلکہ اللہ وحدہ لا شریک کا حق ہے، اس بنا پر یہاں جمہوریت کے عین برکس یہ تصور بھی موجود ہے کہ خلافت کے لئے طریقہ انتخاب زیادہ اہم ہونے کی بجائے خلیفہ کا حاکیتِ الٰہیہ کے مقاصد سے ہم آہنگ ہونا زیادہ اہمیت رکھتا ہے۔ دوسری طرف جمہوریت میں سلطانی جمہور کے نام پر اساسی حیثیت طریقہ انتخاب کو ہی حاصل ہے، اس کے بعد عملاً حکومت کے پورے پانچ برس عوام کی حاکیت کے نظریے کا تمثیل ہی اڑایا جاتا ہے۔ جمہوریت کاظمیہ حاکیت عوام کا اظہارِ محض مرحلہ انتخاب کے وقت ہوتا ہے جبکہ اسلام میں حاکیتِ اللہ کا اظہار دورانِ حکومت لگاتار ہوتا رہتا ہے۔

اسلام میں منصب کے لئے مروجہ مناسبتوں کی نظر

اسلام کی رو سے کسی منصب کے لئے معتبر اہلیت صرف وہی ہے جس کا شریعتِ مطہرہ نے اعتبار کیا ہے۔ جہاں تک جمہوری نظام کی متعارف کردہ مختلف اہلیتوں کا تعلق ہے تو اسلام نے بڑی شدت سے ان اہلیتوں کو ناقابل قبول قرار دیا ہے۔ یہی وجہ ہے کہ اسلام میں ذاتی منفعت کے لئے منصب کی امیدواری اصلاً حرام ہے، کیونکہ اس میں امیدوار کے پیش نظر ذاتی مفاد ہوتا ہے، جیسا کہ مختلف احادیث نبویہ میں یہ مضمون بیان ہوا ہے کہ

إِنَّ قَوْمًا دَخَلُوا عَلَيْهِ سَأْلَوْهُ وَلَا يَعْلَمُونَ فَقَالُوا: «إِنَا لَا نُولِي أَمْرَنَا هَذَا مَنْ طَلَبَهُ»

”بعض افراد نے نبی ﷺ سے مناصب کا تقاضا کیا تو آپ نے فرمایا کہ ہم مسلمان ان لوگوں

کو اپنی ذمہ داریاں نہیں سوپنے جوان کے طلب گار ہوں۔“ (صحیح مسلم: ۳۴۰۲ وغیرہ)

اس نوعیت کے متعدد فرائیں نبویؐ کو ملحوظ رکھتے ہوئے بآسانی یہ کہا جاسکتا ہے کہ کسی فرد کا ایک منصب کی خواہش کرنا ہی اس کی نا اہلی کی ولیل ہے کیونکہ شریعت نے صاحت کے ساتھ اس امیدواری اور طلبِ جاہ سے منع کر دیا ہے۔ یہ طلب گاری اور خواہش مندیِ محض کوئی ظاہری مطالبہ نہیں بلکہ ایک فرد کی ذاتی وارداتِ قلمی ہے جس کے دروس نتائج اس فرمان نبویؐ میں بیان ہوئے ہیں، جو آپ نے ایک صحابی (ابوذر غفاریؓ) کو مخاطب کرتا ہوئے فرمایا تھا:

«لَا تَسْئِلِ الإِمَارَةَ إِنَّكَ إِنْ أَعْطَيْتَهَا مِنْ غَيْرِ مَسْئَلَةٍ أَعْنَتَ عَلَيْهَا وَإِنْ أَعْطَيْتَهَا مِنْ مَسْئَلَةٍ وُكِلْتَ إِلَيْهَا» (صحیح بخاری: ۶۷۲۲)

”امارت کا مطالبہ نہ کرو۔ اگر تمہیں یہ منصب بلاخواہش کے مل جائے تو تمہاری اللہ کی طرف سے مدد کی جائے گی، اور اگر تم اپنی خواہش سے منصب پر فائز ہوتے ہو تو اس کے نتائج کی تمام ترمذ مداری تم پر ڈال دی جاتی ہے۔“

ایسے ہی آج کے دور میں ذاتی قرابت داری یا ذاتی پسند و ناپسند اور مفادات کی بنا پر اکثر ویژتمنا صب کو تقسیم کیا جاتا ہے، جبکہ اسلام کی نظر میں موزوں ترین اہلیت کو نظر انداز کر کے ایسا کرننا صریحًا ناجائز ہے، جیسا کہ حضرت عمرؓ کا فرمان ہے کہ

من وُلَيَّ مِنْ أَمْرِ الْمُسْلِمِينَ شَيْئًا فَوْلَى رَجُلًا لِمَوْدَةٍ أَوْ قِرَابَةٍ بَيْنَهَا فَقَدْ

خَانَ اللَّهُ وَرَسُولُهُ وَالْمُسْلِمِينَ (فتاویٰ: ۲۶۹/۲)

”جسے مسلمانوں کے اجتماعی معاملہ کا اختیار ملا اور اس نے دوسرے شخص کو ذاتی محبت یا قرابت داری کی بنا پر یہ ذمہ داری سونپ دی تو ایسا شخص اللہ اور رسولؐ سے خیانت کا سزاوار ہے۔“

علامہ ابن تیمیہؓ لکھتے ہیں:

”پس اگر والی جادہ استقامت سے ہٹ گیا، یا زیادہ حق دار اور اصلاح کو چھوڑ کر کسی قرابت، ولاء و عتقاق، دوستی یا کسی آبادی میں اپنا بیت اور موافقت کی بنا پر، یا مسلکی موافقت یا کسی اور وجہ کی بنا پر، یا باہم ایک جنس ہونے مثلاً ایرانی، ترکی، رومنی ہونے کی وجہ سے یا رشوت یا کسی دوسری منفعت کی وجہ سے، یا کسی بھی دیگر ایسے اسباب کی بنا پر..... یا حق دار سے ذاتی کینہ وعداوت کی بنا پر، اس نے حق دار و مستحق اصلاح شخص کو چھوڑ کر غیر مستحق، غیر اصلاح کو منصب پر مقرر کیا تو وہ یقیناً اللہ، اس کے رسول اور عام مسلمانوں سے خیانت کا مرتكب ہوا، جس سے اللہ تعالیٰ نے قرآن کریم کی اس آیت میں واضح طور پر منع کیا ہے: ﴿يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمَانَتُكُمْ وَأَنْتُمْ تَعْلَمُونَ﴾ (الانفال: ۲۷)

”مسلمانو! اللہ اور اس کے رسول سے خیانت کا ارتکاب ہرگز نہ کرو اور نہ ہی اپنی امانتوں میں خیانت کرو، تم اس کے دبال سے خوب واقف ہو۔“ (سیاست شریعہ مترجم: ص: ۸۸)

الغرض اسلام کا تصور اہلیت ایسا قابل عمل نظام ہے جس میں شریعت اسلامیہ کے نفاذ اور اجتماع کے برتر مفاد پورے ہونے کے امکان زیادہ قوی ہوتے ہیں اور یہ جمہوریت کے تصور اہلیت کے عین برعکس ہے جو صرف عوام کے ذاتی مفادات کے گرد گھومتا ہے۔ اور اہل دین

کو منتخب نہ کرنے کی بنیادی وجہ یہی ہوتی ہے کہ اگر یہ لوگ اقتدار میں آگئے تو سہولتوں اور منفعتوں کی بجائے ہمیں بھی شریعت کی پابندی کرائیں گے۔ اور انسان سہولت پابندی کے باعث کسی بھی پابندی سے گھبرا تا ہے، اس لئے اہل دین کی بجائے اپنا ووٹ بھی ان لوگوں کو دینے کو ترجیح دیتا ہے جس کا حوالہ دے کر بعد میں اپنا کوئی کام نکالا جاسکے۔

اسلام کا تصورِ انتخاب

اسلامی معاشرہ ایک ذمہ دار معاشرہ ہے جس میں اسلام کی تعلیمات کو اگر اپنی روح کے ساتھ رو بعمل لایا جائے تو مسلمانوں میں پاہمی خیر و صلاح اور محبت و مودت کے ساتھ خدمت و قربانی کرنے والے کئی افراد از خود نمایاں ہو جاتے ہیں، جیسا کہ دور نبویؐ میں ایسے ہی ہوا تھا لیکن ایسے قسمی افراد کے انتخاب کی الہیت سے عوام الناس باخبر ہونے کی صلاحیت سے بہرہ ور نہیں ہوتے بلکہ عوام الناس کی نظر الہی مقاصد کی بجائے اپنے ذاتی مفادات کی اسیر یا انہی کی مرہون منت ہوتی ہے۔

چنانچہ ایسے اہل حل و عقد یا اصحاب شوریٰ کسی انتخاب یا اُمیدواری یا سیاسی مہم جوئی کے نتیجے میں منتخب نہیں ہوتے جیسا کہ خیر القرون اس قسم کے شور و شغب سے بالکل خالی نظر آتے ہیں بلکہ ان کا واحد طرہ امتیاز ان کا عمل اور ماضی کا خدمت سے بھر پور شاندار ریکارڈ ہوتا ہے۔ ان کا ماضی ہی ان کے موزوں انتخاب کی الہیت ٹھہرتا ہے، جو مستقبل میں ان کے متوقع ذمہ دارانہ کردار کی ضمانت ہوتا ہے۔ یہی وہ لوگ ہوتے ہیں جو مسلمانوں کے امیر کے لئے آنکھ اور کان کا کردار ادا کرتے ہیں۔ پھر مسلمانوں کا امیر جو دراصل اپنی حکومت کی بجائے اللہ کی شریعت نافذ کرنے کے لئے اس عہدے پر فائز ہوتا ہے، دیگر عہدیداروں کا تعین کرتا ہے۔ اسلامی ذخیرہ علم سے ایسے بے شمار دلائل دیے جاسکتے ہیں جس میں مناسب پر تعیناتی کو جملہ مسلمانوں کے حق کی بجائے ان ذمہ داروں کا فرض قرار دیا گیا ہے۔ چنانچہ حضرت عثمانؓ کی شہادت کے بعد جب چند لوگوں نے حضرت علیؓ کے پاس اکٹھے ہو کر ان سے خلافت قبول کرنے کی درخواست کی تو آپؓ نے فرمایا تھا کہ

”یہ معاملہ تمہارے فیصلہ کرنے کا نہیں، یہ تو اہل شوریٰ اور اہل بدر کا کام ہے۔ جس کو وہ پسند

کریں گے، وہی خلیفہ ہوگا۔ شوریٰ تو صرف مہاجرین و انصار (سابقین) کیلئے ہے۔ اگر انہوں نے کسی کو امام قرار دینے پر اتفاق کر لیا تو یہ اللہ اور پوری امت کی رضامندی کیلئے کافی ہے۔ سو ہم جمع ہوں گے اور اس معاملے پر غور کریں گے۔” (الإمامۃ والسياسة لابن قیۃ: ۳۱/۱)

ایسے ہی جب حضرت عمر بن عبد العزیز کو خلیفہ نامزد کیا گیا تو انہوں نے وراشت میں ملی ہوئی اس امارت کو اہل حل و عقد کے سامنے پیش کر دیا کہ تم جس کو چاہو خلیفہ بنا لو کیونکہ یہ تمہارا ہی حق ہے۔ اُن لوگوں نے آپ کے غیر معمولی کردار اور علم کی بنا پر آپ کی ہی خلافت پر اتفاق کا اظہار کیا۔ (بجوالہ محمدث: اکتوبر ۱۹۹۲ء، ص ۹)

ہمارے ہاں عوام الناس کے حق انتخاب کے لئے عموماً ووٹ اور بیعت کے تصور کو خوب گذھ کیا جاتا اور اس سے عوامی انتخاب پر استدلال کیا جاتا ہے۔ ایسے لوگ ووٹ اور بیعت کو مترادف باور کرتے ہیں جب کہ ان دونوں کے طریقہ کار، مقام و حیثیت اور مقصد و مطلب سے تھوڑی سی آشنائی رکھنے والا شخص بھی دونوں کو مترادف نہیں سمجھ سکتا، مثال کے طور پر

- اسلام میں کسی عہدے کا تعین ووٹ کی بجائے اہل شوریٰ یا ذمہ دار افراد کے ذریعے ہوتا ہے جس کی تصدیق و تصویب عامۃ المسلمين بیعت کے ذریعے کرتے ہیں۔ جبکہ دوسری طرف جمہوریت میں ووٹ کا بنیادی وظیفہ ہی کسی فرد کو عہدے کے لئے منتخب کرنا ہوتا ہے۔
- ووٹ کے ذریعے ایک عام شخص اپنا حق حاکیت استعمال کرتا ہے، جب کہ بیعت کے ذریعے ایک عام مسلمان اپنے امیر کی اطاعت کا عہد کرتا ہے۔ یہی وجہ ہے کہ ووٹ عہدہ کے حصول سے پہلے ہوتا ہے اور بیعت عہدہ کے حصول کے بعد ہوتی ہے۔

- پھر موجودہ پارلیمانی جمہوریت میں ووٹ بنیادی نمائندگان کے انتخاب کے لئے ہوتا ہے، جبکہ بیعت صرف خلیفہ المسلمين کے لئے ہوتی ہے۔

- بیعت ایک مبارک شرعی تصور اور مسنون عمل ہے جس میں خلیفہ سے اطاعت کے بد لے جنت کا مع مقابلہ کیا جاتا ہے جبکہ ووٹ ایک خالصتاً مفاد پرستاً دنیاوی تعلق ہے۔ اس امر سے انکار نہیں کہ اسلام اور جمہوریت میں چند ایک جزوی مماثلوں پائی جاتی ہیں، لیکن ان مماثلوں کا تناسب انتہائی محدود ہے۔ مثلاً دوسرے سیاسی نظاموں کی بُنیٰت دونوں میں

عوام پر جرکی بجائے ان کی فلاح اور ان کی مشاورت کو ایک خاص وقت حاصل ہے اور دونوں میں عوام کے اعتماد کا عنصر ملحوظ رکھا جاتا ہے لیکن یہ بھی ایک حقیقت ہے کہ جمہوریت کی اسلام سے یہ چند ممالک میں مخصوص طاہری ہیں۔ اگر باریک بینی سے عوامی نمائندگی، اعتماد اور قومی فلاح کی صورت حال کا جائزہ لیا جائے تو اسلام میں ان کی روح کا فرمان نظر آتی ہے جبکہ جمہوریت میں یہ مخصوص نعرے سے زیادہ کوئی وقت نہیں رکھتیں۔ البتہ جہاں تک اختلافات کا تعلق ہے تو اسلام اور جمہوریت کے ہر ہر سیاسی تصور میں غیر معمولی حد تک فرق پایا جاتا ہے!

‘اسلامی نظام سیاست’ کا نفاذ کس طرح؟

اسلام کے سیاسی تصورات علم و تحقیق کا ایک طویل باب ہیں جو اپنے وسیع دائرة عمل کی طرح کافی گہرائی اور گیرائی کا حامل ہے۔ اس ضمن میں یہ سوال بھی بینا وی اہمیت کا حامل ہے کہ یہ نظام کس طرح مسلم ممالک میں نافذ ہو سکتا ہے، جب کہ عملاً اس وقت دنیا میں یہ نظام کہیں بھی زیر عمل نہیں ہے۔ اس سلسلے میں یہ امر تو ملحوظ رہنا چاہیے کہ اسلام کا نظام خلافت نہ صرف کئی صدیاں قبل انسانیت کو سکون و اطمینان اور ترقی و فلاح کی ایسی منازل سے متعارف کراچکا ہے جس کی مثالیں دنیا کے کسی دوسرے نظام نے آج تک پیش نہیں کیں۔ دوسری طرف یہ نظام کسی نہ کسی شکل میں امت مسلمہ میں ۱۳ صدیاں زیر عمل رہا ہے۔ یہ دونوں خصوصیات دنیا میں کسی دوسرے نظام سیاست کو حاصل نہیں ہیں۔ ان دو عملی خصوصیات کے بعد اس نظام کی افادیت اور کامیابی کے بارے میں سوال پیدا کرنا تو ایک نادانی اور حماقت کے سوا کچھ نہیں۔ یوں بھی مسلمان ہونے کے ناطے اس نظام سیاست کے اعلیٰ و امثل ہونے میں کوئی کلام کرنا ہمارے اعتقاد و ایمان کے ہی خلاف ہے۔ اس سلسلے میں اگر کوئی کمی ہے تو وہ ہم مسلمانوں کے طرزِ عمل میں ہے۔ چونکہ یہ ایک تفصیلی عملی موضوع ہے، اسلئے فی الحال ہم اس بحث کو آئندہ شماروں تک متوجہ کرتے ہیں، موجودہ بحث صرف تصور و نظریہ تک محدود ہے۔

پس چہ باید کرو؟

قوم کو درپیش انتخاب کے اس مرحلے میں ایک مسلمان ہونے کے ناطے ہمارا رویہ کیا ہونا چاہیے۔ اس سلسلے میں پہلے توبصیرت پر مبنی ہمارا یہ موقف واضح رہنا چاہیے کہ جمہوریت ایک غیر اسلامی نظام ہے جو ہر پہلو کے اعتبار سے اپنے مخصوص نظریات کا پرتو ہے۔ اسلام اور جمہوریت میں مشترک قدریں تلاش کرنا ایسے ہی ہے جیسے کہ کسی حیوان اور انسان میں

اشتراك ڈھونڈا جائے، اگرچہ ان میں بھی کئی ظاہری ممالک میں ضرور مل جاتی ہیں جبکہ دونوں کی حقیقت اور حیثیت میں زمین آسمان کا فرق ہے۔

اسلام کا یہ سیاسی تصور بالکل واضح ہے کہ اس میں عوام الناس اپنے نمائندے ہرگز منتخب نہیں کرتے بلکہ مناصب کا تعین ولادت امر کا حق ہے۔ لیکن چونکہ موجودہ نظامِ کفر میں اس ذمہ داری کی مسلمانوں کے ذمہ داران کی بجائے عوام الناس سے توقع رکھی جاتی ہے، اس لئے عوام کم ازکم اہلیتِ شرعی کے اس وصف کو ضرور ملحوظ رکھیں جس کا تقاضا ولادت الامر سے شریعت مطہرہ نے کیا ہے۔ اگر وہ جمہوریت کے کفر ہونے کی بنا پر انتخاب کے عمل سے لتعلق ہوجاتے ہیں تو اس کا نتیجہ نااہل افراد کے قوم کے سر پر مزید تسلط کی صورت میں نمودار ہوگا، جس رویہ کی نہ ملت اور مختلف عالم اسلام کے کبار علمانے بھی کی ہے جیسا کہ آگے آرہا ہے۔

جمہوریت کے اصول خمسہ میں حکمیتِ عوام اور سیکولرزم کی طرح جماعت سازی کا فتنہ بھی مستقل اصول کی شکل میں موجود ہے۔ لیکن اسلام میں جماعت بازی کے اس تصور کی بھی کوئی حمایت نہیں پائی جاتی جہاں حق کی تائید کی بجائے جماعتی موقف کی پابندی لازمی ٹھہرتی ہو۔ اسلام تو ہمیں حق بات اور عدل و انصاف کی تائید کا پابند کرتا ہے، چاہے وہ اپنے خلاف ہی کیوں نہ ہو۔ یوں بھی جماعتی سیاست بازی کے نتائج قوم اچھی طرح بھگت چکی ہے جہاں کئی ایل ایف اور جیسے معاملوں کو جماعتی مصلحت کے تابع پورا کرنا ضروری ٹھہرتا ہے اور ذاتی مفادوں کی بنا پر اللہ کے قانون کی کھلے عام تو ہیں کے باوجود جماعتی موقف کی بنا پر دین کے نام پر منتخب ہونے والے استغفون سے دامن کش رہتے ہیں۔ اس جماعتی سیاست بازی کا ہی نتیجہ ہے کہ بعض طالع آزماء سیاستدان اپنے وفادار ساتھیوں کو تو مختلف حلقوں کے ٹکٹ سے نواز دیتے ہیں جبکہ اہل افراد ان کی چاپلوئی نہ کرنے کی وجہ سے محروم ٹھہرتے ہیں۔

ان متعدد وجوہات کی بنا پر ضرورت اس بات کی ہے کہ ایسے لوگوں کو ان کی انفرادی اہلیت کی بنا پر یہ امانت[☆] سپرد کی جائے جو اسلام کے تصور اہلیت کے قریب تر ہوں، چاہے ان کا

[☆] مزید تفصیل کیلئے محدث میں شائع شدہ تفصیلی فوتوئی اور مضمون بعنوان: ”پارلیمنٹ کی رکنیت اور سرکاری ععبدے“ (جنوری ۱۹۹۷ء میں ۲۸ تا ۹۹) اور محدث بابت سبتر، اکتوبر ۱۹۸۱ء وغیرہ

تعلق کسی بھی جماعت سے ہو۔ اگر اس بنا پر تمام اچھے اور اہل افراد اس میں میں پہنچ جاتے ہیں تو لازماً اس سے خیر کی فضائی پیدا ہوگی۔ جماعتیں افراد سے ہی تشکیل پاتی ہیں اور اچھا فرد خوبشیوں کی طرح ہر جگہ کچھ خیر کو پھیلانے کا سبب بن ہی جاتا ہے۔

یوں تو موقف مستقل دلائل اور بحث مباحثہ کا متقابلی ہے لیکن دور حاضر کے تین عظیم سلفی علماء کا موقف ذکر کر کے مکمل بحث جو حدیث میں شائع ہو چکی ہے، کی طرف اشارہ کرنا کافی ہو گا:

○ شیخ ابن بازؒ نے اس میں کی رکنیت اور ووٹنگ کی شرعی حیثیت پر فتویٰ دیتے ہوئے فرمایا:

”فرمان نبوی ہے: اعمال کا دار و مدار نیتوں پر ہے، اور ہر آدمی کے لئے وہی ہے جو اس نے نیت کی۔ پاریment میں جانے کا مقصد اگر تائید حق اور انکا باطل ہو تو اس میں کوئی حرج نہیں، کیونکہ اس کے ذریعے داعیانِ الٰہ کے ساتھ وابستگی اور امداد حق ممکن ہو سکتی ہے۔ اسی طرح ووٹنگ میں بھی کوئی حرج نہیں ہے جس سے نیک داعیوں کے انتخاب اور حق و اہل حق کی تائید ہوتی ہے۔“ (معوقات تطبيق الشرعية از شیخ مناع القطان: ص ۱۲۶)

○ شیخ محمد صالح شیمینؒ سے بھی جب ایسا سوال پوچھا گیا تو انہوں نے فتویٰ دیا: اُدھلوہا اُتر کونہا للعلمانيین والفسقة؟ ”اس میں پہنچنے کی کوشش کرو، کیا تم انہیں لا دین اور فاسق لوگوں کے لئے چھوڑ دینا چاہتے ہو؟“

○ الجراہی کے سالویشن فرنٹ کے سوالات کے جواب میں شیخ ناصر الدین البانیؒ کا فتویٰ یہ تھا: ”میں نہیں سمجھتا کہ مسلم عوام کو ووٹنگ سے باز رہنا چاہئے جبکہ امیدواروں میں اسلام دشمن بھی ہوں اور مختلف جماعتوں سے تعلق رکھنے والے دین دار بھی۔ ایسی صورت حال میں ہر مسلمان کو میری نصیحت یہ ہے کہ وہ صرف دیندار لوگوں کو منتخب کرے جو صحیح راستے کے زیادہ قریب ہوں۔“ (عربی مجلہ الإصلاح، اردن: شمارہ ۲۰ ص ۲۰)

ان علماء کرام کے فتاویٰ کی بنیاد یہ ہے کہ کم از کم دفع ضرر اور شر کے خاتمے کی ادنیٰ سی کوشش جاری رہنی چاہئے۔ بہر حال یہ دور اخطر ارکے فتاویٰ ہیں، جن پر اتفاقاً کر لینے کی بجائے اصل نظام خلافت و امارت کی قیام کی کوششیں کرنا ہمارا ملی فریضہ ہے۔ اللہ تعالیٰ ہمیں اسلامی نظام کے نفاذ کے وعدے سے عہدہ برا ہونے کی توفیق مرحمت فرمائے۔ جب تک ہم اسلام کو زندگی کے تمام پہلوؤں میں نافذ نہیں کرتے، خیر و فلاح کی امید اور توقع رکھنا عیشت ہے! واللہ اعلم (حسن مدینی)